

सिंगापुर की कंपनियाँ यूपी में निवेश को लेकर उत्साहित- हाई कमिश्नर साइमन वोंग

जेवर एयरपोर्ट बना सिंगापुर के निवेशकों की पहली पसंद, यूपी में अवसर तलाश रहा सिंगापुर जेवर एयरपोर्ट वैश्विक निवेशकों के लिए आकर्षण का केंद्र बन रहा है: साइमन वोंग

लखनऊ, 07 नवम्बर 2025- अंतर्राष्ट्रीय निवेश सहयोग को मजबूत करने की दिशा में एक महत्वपूर्ण कदम उठाते हुए, भारत में सिंगापुर के हाई कमिश्नर, श्री साइमन वोंग, ने आज इन्वेस्ट यूपी कार्यालय का दौरा किया। उन्होंने अवस्थापना एवं औद्योगिक विकास आयुक्त (IIDC) श्री दीपक कुमार के साथ उत्तर प्रदेश और सिंगापुर के बीच निवेश सहयोग के नए और संभावित क्षेत्रों पर विस्तृत चर्चा की।

बैठक के दौरान, श्री वोंग ने स्पष्ट रूप से कहा कि सिंगापुर उत्तर प्रदेश में निवेश की संभावनाओं को लेकर अत्यंत उत्साहित है। उन्होंने बताया कि सिंगापुर की कई कंपनियाँ, उत्तर प्रदेश की ओर गंभीरता से देख रही हैं, क्योंकि राज्य ने अवस्थापना विकास, तीव्र औद्योगिक प्रगति, व्यापार में सुगमता (ईज़ ऑफ़ डूइंग बिज़नेस) और बेहतर कनेक्टिविटी के क्षेत्रों में उल्लेखनीय उपलब्धियाँ हासिल की हैं।

उन्होंने विशेष रूप से जेवर स्थित नोएडा अंतरराष्ट्रीय हवाई अड्डे का उल्लेख करते हुए कहा कि सिंगापुर के निवेशकों के लिए यह स्थान सबसे पसंदीदा गंतव्य के रूप में उभर रहा है। सिंगापुर की कंपनियाँ यहाँ डेटा सेंटर, एयरक्राफ्ट मटेनेंस, रिपेयर एंड ओवरहाल (एमआरओ), ठोस अपशिष्ट प्रबंधन, फूड प्रोसेसिंग और जेवर क्षेत्र के पास निर्यात-उन्मुख लिथियम-आयन बैटरी निर्माण इकाइयों जैसी परियोजनाएं स्थापित करने में रुचि दिखा रही हैं। उन्होंने कहा कि एयरपोर्ट क्षेत्र में हो रहा तीव्र विकास इसे वैश्विक निवेश के लिए एक पसंदीदा गंतव्य बनाता है।

औद्योगिक विकास आयुक्त, श्री दीपक कुमार ने सिंगापुर के निवेश संबंधी रुचि का स्वागत करते हुए श्री वोंग को आश्चस्त किया कि उत्तर प्रदेश सरकार सिंगापुर से होने वाले निवेश को बढ़ावा देने और इसे सुगम बनाने के लिए हर संभव सहयोग देगी। उन्होंने यह भी अनुरोध किया कि सिंगापुर हाई कमिशन उत्तर प्रदेश के कुशल और प्रतिभाशाली युवाओं को उनके देश में रोजगार अवसर प्रदान करने में सहयोग करे।

इस बैठक में इन्वेस्ट यूपी के मुख्य कार्यपालक अधिकारी, श्री विजय किरण आनंद, अपर मुख्य कार्यपालक अधिकारी, श्री शशांक चौधरी और इन्वेस्ट यूपी के फ़ॉरेन डेस्क के अधिकारी भी उपस्थित थे।